

IBRAHEEM WALIYIN ALLAH

YANA KAN TAFARKIN IBRAHEEM ANNABIN ALLAH



**DAGA TASKAR
NUSAIBA MUHAMMAD**

DASUNAN ALLAH UBANGIJIN ZAKZAKY

Hakika Allah bai kasance azzalumi ba ta kowace fuska, bai kasance mai azaba ga mutane akan abinda basu sani ba, amma idan suka sani to ilimin ya zama hujja akan su, kuma Allah zai azabtar dasu idan suka saba masa akan abinda ilimin sa ya zo musu daga gun sa. Dan haka ne ma ya bamu sassaukar hanya ta bincike, wadda zamu gane cewa abu daga gareshi ya ke ko kuma ba daga gareshi ba, wato Alkur'ani mai girma.

Duk Musulmin da bai yi imani da Alkur'ani ba to ba Musulunci ya ke yi ba, kuma duk Musulmin da ya ke biyayya ga wani abinda bai gan shi daga Alkur'ani ba to ba Allah ya ke bi ba, yana bin Shedan ne, kuma tsinanne ne tababbe.

وَكُلَّ شَيْءٍ أَحْصَيْنَاهُ كِتَابًا.

Dogaro da wannan aya zai ba Musulmi damar tantance abinda ya zo daga Allah (koma mene ne), akan haka ne ma mu ka samu kwanciyar hankali da nutsuwar sallamawa **Jagora Sayyid Ibraheem Zakzaky Hafizahullah**, dan mun ga aikin shi ya fita fes a Alkur'ani mai girma, ciki ko har da cutarwar Azzaluman Mahukuntan kasa a kan shi, kuma Allah ya tabbatar mana da cewa nasara ta Muminai ce.

Alkur'ani sabo ne gal a kowane zamani, idan aya ta sauка a kan wani bawan Allah a zamanin farko, sai wani ya yi aiki irin aikin wannan bawan Allah na farko to shi ya ke gadon wannan ayar. Hadisi ya ce "Malamai magada Annabawa" amma a hakikanin gaskiya ba duk Malaman ne magada Annabawa ba, wasu Malaman magada arnan baya ne (due to their work),

sai wanda su ke kan tafarki madaidaici na Annabawa su ne magadan su, irin su **Allamah Sayyid Ibraheem Zakzaky Hafizahullah**.

Daga ayoyin Alkur'ani wanda su ke bayani a kan Annabi Ibraheem Alaihis-Salam a kwai tafarki madaidaici mai fuska bakwai da Annabi Ibraheem Alaihis-Salam ya aikata a rayuwar sa, kuma su ne Manzon Allah (s) ya aikata, har-wala-yau **Sayyid Ibraheem Zakzaky Hafizahullah** ya ke aikatawa, Wahidin Ba'da Wahid.

Gasu kamar haka:


1. Bara'a ga shuwagabanni azzalumai wanda ba sa mulki da dokokin Allah.
2. Kin yarda da tsarin yahudawa.
3. Hadin kan al'ummar musulmi.
4. Yarda da wahala a kan tafarkin Allah.
5. Rugurguza gumaka na shuwagabanni azzalumai.
6. Sadaukarwa a kan tafarkin Allah.
7. Shi'antar/biyayya ga magabata bayin Allah salihan bayi.

Ko wace fuska daga wadannan fuskoki na tafarkin Allah zan kawo aya wadda ta yi bayani a kai, kuma zan kawo misalin inda Ibraheem waliyin Allah ya yi aiki da ita ayar tamkar ayyukan Ibraheem Annabin Allah.

Nusaiba Muhammad.

TAFARKI NA DAYA (1) WANDA ANNABI IBRAHEEM YA BI KUMA MANZON ALLAH MA YA BI HAKA SAYYID ZAKZAKY SHI MA YA BI, SHI NE:-

BARA'A GA MAKIYAN ALLAH SHUWAGABANNI AZZALUMAI.



Tawaye da kangarewa da kin biyayya ga masu mulki azzalumai mabiya Shedan masu mulki da tsarin yahudawa fasikai, yi musu tawaye she ne ake ce ma bara'a, kuma shi ne mataki na farko da mutum zai taka a tafarkin Allah tafarkin Annabi Ibraheem Alaihis-Salam.

A cikin suratul Mumtahina aya ta hudu (4) Allah Ta'ala ya ce:

قَدْ كَانَتْ لَكُمْ أَسْوَةٌ حَسَنَةٌ فِي إِبْرَاهِيمَ

وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَاءُ مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ
وَبَدَا بَيْنَنَا وَبَيْنَكُمُ الْعَدَاوَةُ وَالْبَغْضَاءُ أَبَدًا حَتَّىٰ تُؤْمِنُوا بِاللَّهِ وَحْدَهُ...

Ku yi koyi da Annabi Ibraheem da wadanda su ke tare da shi a lokacin da suka ce ma mutanen su

إِنَّا بُرَاءُ مِنْكُمْ

Mu mun yi muku bara'a, da duk abinda kuke bautama komabayyan Allah,

كَفَرْنَا بِكُمْ

Mun kafirce muku, kuma adawa da kiyayya ta har abada ta bayyana tsakanin mu da ku har sai kun yi imani da Allah shi kadai.

Babu shakka Annabi Ibraheem Alaihis-Salam ya yi bara'a ga shuwagabanni makiya Allah Azzalumai mahukuntan kasa na lokacin shi masu mulkin al'umma da dokoki sabanin dokokin Allah, tun duniya ya shaida musu cewa shi bai yarda da su ba, bai yarda da shugabancin su ba, bai yi imani da dokokin su ba, bai yarda da gumakan da suke bautama ba, bai yarda shuwagabanni batattu su yi mulki akan shi ba, ya ce na yi muku bara'a, saboda haka ne ma suka yi yunkurin kawar da shi suka yi ja'inja da shi har takai ga sun jefa shi wuta!

Duk lokacin da ka ga masu mulki suna fada da wani malami na addini to ka sani ba da shi suke fada ba,

فِي رَبِّهِ ne

Ma'ana: suna fada da Ubangijin sa ne kamar yanda Allah ya fada:

أَلَمْ تَرِ إِلَى الَّذِي حَاجَ إِبْرَاهِيمَ فِي رَبِّهِ أَنْ أَتَاهُ اللَّهُ الْمُلْكَ... سُورَةُ الْبَقْرَةِ 258

Wannan aya ta nuna karara cewa masu mulki su ne suka yi ja'inja da Annabi Ibraheem Alaihis-Salam.

DARASI DA MISALI:

Wane malami ne a wannan zamani na mu ya ke gadon aiki da wannan tafarki wadannan ayoyi na bayyana bara'a ga makiyan Allah masu mulkin duniya masu ganin suna da karfi masu halasta fasadi a doron kasa? Masu mulki da tsarin turawan da suka zo kasar hausa suka karkashe Mahaddata Alkur'ani mai girma, suka yanka Sarakunan musulunci, suka rugurguza

shari'a da Alkur'ani, suka ma Alkur'ani fitsari, suka kone tutar La'ilaha IllAllah, suka sauya wa wannan kasa alkibla, da sunan wannan kasar shi ne Alhlusudān suka mayar da ita Nigeria, suka mayar da mu najeeriyyawa bayin su! Kaf wannan nahiya waye ya kalubalancesu kuma ya musu bara'a ya ce:

إِنَّا بُرَأْءٌ مِّنْكُمْ

Mu mun yi muku bara'a kamar yanda Annabi Ibraheem ya fada ga na zamanin shi?

To bara na gaya muku...

Ayatollah Sayyid Ibraheem Zakzaky Hafizahullah  shi ne kadai ya fito karara ya yi aiki da wannan tafarki na Annabi Ibraheem Alaihis-Salam, ga abin da ya fada a cikin wani wa'azi da ya yi ga Al'umma...

"Wannan kalima "bara'a" ita ce ta banbanta mu da saura (da sauran mutane) na farko mu ba mu yarda da tsarin da ya saba ma na Allah ba !!!, kuma duk wani shugaba wanda ya ke shugabanci da tsarin da ya saba ma na Allah, ko shi sarkin gargajiya ne, ko gwamna, ko Shugaban kasa, ko Baturen da ya kafa musu tsari su na bi, ba mu yarda da shi shugaba ne ba, a wurin mu shi azzalumi ne mabiyi Shaidan, kuma kamar yadda muka kangare ma tsarin da ya saba ma na Allah, haka muka kangare ma kowane Azzalumi, ba tawaye kawai muka yi ba! Baya ga tawaye, duk wani tsari wanda ya saba ma na Allah wannan wanda muka kangare ma, muna nufin rugurguza shi, a makwafin sa muna da nufin tabbatar da tsarin Allah, wannan shi ne ya banbanta da'awar mu da saura".

-Inji Sayyid Ibraheem Zakzaky Hafizahullah.

Sayyid Ibraheem Zakzaky Hafizahullah shi kadai ne malami a nan kasar wanda masu mulki suka jefa shi cikin wuta kamar yanda aka jefa Annabi Ibraheem Alaihis-Salam cikin wuta, domin ko sooji sun dira a gidan shi suka kashe sama da mutum dubu daga mabiyan sa, suka kashe dukkan yayan sa maza da suke tare da shi, sai da ya zama shi kadai ya yi saura suka cinna wa gidan wuta kuma yana ciki, gidan ya kone kurmus shi kuma Allah ya kubutar da shi kamar yanda ya kubutar da Annabi Ibraheem, inda ya ce:

قُلْنَا يَا نَارُ كُوْنِي بَرْدًا وَسَلَامًا عَلَى إِبْرَاهِيمَ . سُورَةُ الْأَنْبِيَاءِ 69

Muka ce ya ke wuta ki zamo sanyi da aminci ga Ibraheem!.

وَأَرَادُوا بِهِ كَيْدًا فَجَعَلْنَاهُمُ الْأَخْسَرِينَ . سُورَةُ الْأَنْبِيَاءِ 70

Sun yi nufin makirci gareshi, sai muka sanya su su ne masu rubushin hasara.


Yau da Sayyid Ibraheem Zakzaky Hafizahullah da gwamnatin da suka yi ja'inja da shi har suka yi yunkurin kona shi waye ya yi nasara kuma wa ya yi hasara? Wa Allah ya tabar? Yau ina Buhari da El-rufa'i?

Dan haka Sayyid Ibraheem Zakzaky Hafizahullah ya yi gadon bara'a ta Annabi Ibraheem Alaihis-Salam. Sai kuma tafarki na biyu da zai biyo bayan wannan InshaAllah.

WA BILLAHIT-TAUFEEQ

TAFARKI NA BIYU (2) WANDA ANNABI IBRAHEEM YA BI KUMA
MANZON ALLAH MA YA BI HAKA SAYYID ZAKZAKY SHIMA YA BI,
SHI NE:-

KIN YARDA DA TSARIN YAHUDAWA.



Wanda duk ya yarda da tsarin Yahudawa kuma ya bi dokokin su na son-ran su, shima bayahude ne Azzalumi, inji Allah subhanahu wa Ta'ala a cikin sura ta biyu (2) aya ta (145).

وَلَئِنْ اتَّبَعْتَ أَهْوَاءَهُمْ مِنْ بَعْدِ مَا جَاءَكَ
مِنَ الْعِلْمِ إِنَّكَ إِذَا لَمْ يَنْظُرْ الظَّالِمِينَ ﴿١٤٥﴾

Ma'ana: "idan ka bi son-ran su (su yahudu da nasara) bayan abin da ya zo maka na ilimi, tabbas kai kana cikin Azzalumai". Kuma azzalumi makiyin Allah ne, Allah baya son azzalumai.

وَاللَّهُ لَا يُحِبُّ الظَّالِمِينَ. سُورَةُ آلِ عُمَرٍ 57

Dan haka, duk wanda da ya yarda da wannan tsarin na constitution da yahudawa ne suka assasa asasin sa to bayahude ne, azzalumi ne, makiyin Allah ne, dan ya goyi bayan ra'ayin yahudawa na zalunci.

Shi ko Annabi Ibraheem Alaihis-Salam sam bai kasance mai goyon-bayan ra'ayin yahudu ba, dan haka shi ba bayahude ba ne,

ba kuma banasare ba ne, ba kuma azzalumi ba ne, a cikin Sura ta biyu Aya ta 58 Allah yana ce wa:

مَا كَانَ إِبْرَاهِيمُ يَهُودِيًّا وَلَا نَصْرَانِيًّا وَلِكِنْ كَانَ حَنِيفًا مُسْلِمًا وَمَا كَانَ مِنَ الْمُشْرِكِينَ.

Ma'ana: Ibraheem ba bayahude ba ne, kuma ba banasare ba ne, sai dai shi...

كَانَ حَنِيفًا مُسْلِمًا...

Ya kasance mai karkacema karya kuma Musulmi,

وَمَا كَانَ مِنَ الْمُشْرِكِينَ.

Kuma bai kasance cikin mushurukai ba, (saboda bai yi biyayya ga tsarin mushurukai ba).

Wannan aya ta tabbatar mana da cewa kin yarda da tsarin yahudawa da kuma karkace musu da biyya ga dokokin Allah yana daya daga cikin tafarki mikakke da Annabi Ibraheem Alaihis-Salam ya bi, kuma Manzon Allah (s) shima ya bi da umarnin Allah.

DARASI DA MISALI:

Bincike ya tabbatar da cewa a yau a Duniya babu wani malami wanda yahudawa suke kiyayya da shi suke son ganin bayansa su kawar da shi kamar **Allamah Sayyid Ibraheem Zakzaky Hafizahullah**, America da Isra'el sun tsane shi, dan yana da hadari a wurinsu fiye da komi, saboda ya kangarema tsarinsu akan Al'umma, kuma yana kira da a kangare musu a cikin ayyukan sa da jawaban sa.

Dan haka shi **Sayyid Ibraheem Zakzaky (H)** ya kasance...

حَنِيفًا مُسْلِمًا...

Mai karkacema karya kuma Musulmi, sannan...


وَمَا كَانَ مِنَ الْمُشْرِكِينَ .

Kuma bayा cikin mushurukai. Sayyid Ibraheem Zakzaky Hafizahullah ya yi gadon wannan tafarki na Annabawan Allah na kin yarda da tsarin yahudawa da kangare musu. Sai kuma tafarki na uku (3) da zai biyo bayan wannan InshaAllah.

WA BILLAHIT-TAUFEEQ

TAFARKI NA UKU (3) WANDA ANNABI IBRAHEEM YA BI, KUMA MANZON ALLAH MA YA BI, HAKA SAYYID ZAKZAKY SHIMA YA BI, SHI NE:-

HADIN-KAN AL'UMMAR MUSULMI.



Daga cikin da'awar da Annabi Ibraheem Alaihis-Salam ya yi akwai kira zuwa ga hadin-kan Al'ummar Musulmi, ma'ana kada Musulmi ya yarda da wani suna face musulunci, sunan da Annabi Ibraheem Alaihis-Salam ya kirashi da shi, kamar yanda Allah Ta'ala ya ce:

...مَلَةُ أَبِيكُمْ إِبْرَاهِيمَ هُوَ سَمَّاْكُمْ
الْمُسْلِمِينَ مِنْ قَبْلُ وَفِي هَذَا...

سورة الحج 78

Ma'ana: Tafarkin Babanku

Ibraheem shi ne ya ambaceku Musulmi zamanin farko da kuma wannan zamanin!.

DARASI DA MISALI:

Bisa ga ma'anar wannan aya da kuma hukuncinta ga abinda bābanmu Jagoranmu **Sayyid Ibraheem Zakzaky Hafizahullah** ya fada:

“Mu a wurinmu kowane musulmi muna bin shi Sallah kuma muna cin yankansa, hatta wadanda suke wуро mana Kaulasan ﴿شِين-مَاءِي-رُوْوَه﴾ da Shin-mai-ruwa ﴿شِ﴾ (masu kiram mu mushurukai ko zindikai!) Mu a wurinmu musulmi ne”. Kunga kenan bai nuna bambanci a tsakanin musulmi ba, kamar yanda Annabi Ibraheem Alaihis-Salam shima bai nuna ba.

Maulana Sayyid Ibraheem Zakzaky Hafizahullah a kowace shekara yana kiran taron makon-hadin-kai a Husainiyah Bakiyatullah dake Zaria, kafin gwamnatin Najeeriya ta rusa ta, kuma bayan ta rusa din an ci-gaba da gudanar da wannan taro, ana gayyato malaman addini na kowace kungiya ta addinin musulunci a Najeeriya da kewaye dan su yi jawabi akan lamarin hadin-kan al'ummar musulmi, kun ga a nan kenan har-wala-yau **Ibraheem** ya kiraku musulmi a baya da yanzu...


هُوَ سَمَّاًكُمُ الْمُسْلِمِينَ مِنْ قَبْلٍ وَّفِي هَذَا.

Bakuda wata hujja ko dalilin kiyayya da **Sayyid Ibraheem Zakzaky Hafizahullah**, domin shi ne ya ke bin tafarkin Annabawa sau-da-kafa babu jin tsoro ko shakkun azzalumi, idan har kuka ki shi to kun ki tafarkin da ya ke bi ne, kuma tafarkin da ya ke bi tafarkin Allah da Annabawansa ne. A takaice dai **Sayyid Ibraheem Zakzaky Hafizahullah** ya yi gadon wannan tafarki na kira zuwa ga hadin-kan al'ummar musulmi daga Annabi Ibraheem Alaihis-Salam, sai kuma tafarki na huđu (4) da zai biyo bayan wannan InshaAllah.

WA BILLAHIT-TAUFEEQ

TAFARKI NA HUĐU (4) WANDA ANNABI IBRAHEEM YA BI, KUMA MANZON ALLAH MA YA BI, HAKA SAYYID ZAKZAKY SHIMA YA BI, SHI NE:-

YARDÀ DA WAHALA AKAN TAFARKIN ALLAH.



Yawan saukar ibtila'o'i daga Allah da aikata umarnin Allah mai wahala da hadari yana daga cikin tafarkin Annabi Ibraheem Alaihis-Salam, da wannan ne ma ya samu mukamin Imama, kamar yanda Allah Ta'ala ya ce:

وَإِذْ أَبْتَلَنِي إِبْرَاهِيمَ رَبُّهُ بِكَلِمَاتٍ فَأَتَمَّهُنَّ
قَالَ إِنِّي جَاعِلُكَ لِلنَّاسِ إِمَامًا...

سورة البقرة 124

Ma'ana: "Da Allah Ta'ala ya jarrabi Annabi Ibraheem Alaihis-Salam da ayyuka na wahala (masu tsauri) sai ya aikata, sai Allah ya nadashi shugaban mutane".

Malaman tafsiri sun bayyana abubuwa masu ban-mamaki masu tsauri da wahalan aikatawa da musibu wanda Allah ya jarrabi Annabi Ibraheem Alaihis-Salam da su, kuma ya ci jarabawa. Babba daga cikinsu ita ce bayyanawa yayansa wakilcin Manzon Allah (s) da zai zo a bayansa daga zuriyarsa, kuma ya bayyana mukamin Ahlul-Bait 14 da zamansu wasiyai bayan Annabi Muhammad (s), kuma har ma manyan malaman tafsiri suka

bayyana cewa: lyalan Annabi Muhammad (s) su ne "بِكَلِمَاتٍ"
wanda aka jarrabi Annabi Ibraheem Alaihis-Salam da
bayyanasu, فَأَتَمْهُنْ kuma ya cikasu (ma'ana ya bayyanasu).

Da Annabi Ibraheem Alaihis-Salam ya bayyana mukamin Imama
na Ahlul-Bait alaihimussalam sai Allah Ta'ala ya ce: To na baka
wannan mukamin na Imama a cikin alummarka,

قَالَ إِنِّي جَاعِلُكَ لِلنَّاسِ إِمَامًا...

Kuma zan sanya yayanka su ne masu gadon wannan mukami
har zuwa ranar Al-Kiyama, duk wani shugaba na addinin
musulunci ko Annabi a bayan Annabi Ibraheem Alaihis-Salam
to jinin Annabi Ibraheem ne, hakan ne yasa har Annabinmu
Muhammad mai tsira da aminci ya gaji wannan wasilci daga
kakansa Annabi Ibraheem Alaihis-Salam, a matsayin Annabi
kuma Manzo ga al'umma.

Allah Ta'ala ya yi umarni ga Annabi Ibraheem da ya yi wasiya ta
shugabancin addini ga diyansa a bayansa inda Allah ya ce:

وَوَصَّىٰ بِهَاٰ إِبْرَاهِيمُ بَنِيهِ وَيَعْقُوبُ يَا بَنِيَّ إِنَّ اللَّهَ اصْطَفَىٰ لَكُمُ الدِّينَ فَلَا تَمُوتُنَّ إِلَّا
وَأَنْتُمْ مُسْلِمُونَ. سورة البقرة 132

Ma'ana: mun yi wasiya da ita ga Ibraheem, yayansa da kuma
Ya'kub, ya ku yayana hakika Allah ya zaba muku addini kada ku
mutu face kuna musulmi.

Yin wasiyar rika shugabancin Addini ga zuri'ar Annabawa na
daga cikin tafarkin Ibraheem Alaihis-Salam,

وَوَصَّىٰ بِهَاٰ إِبْرَاهِيمُ بَنِيهِ "

Annabi Ibraheem ya yi wasiya ga diyansa da ita kujerar addini, ya ce:

إِنَّ اللَّهَ اصْطَفَى لَكُمُ الدِّينَ ...

Ma'ana: Yaku diyana hakika Allah ya zaba muku addini (addinin Allah naku ne).

Kun ga kenan ya zama wajibi ga Annabi Muhammad (s) ya yi aiki da wannan tafarki na Annabi Ibraheem Alaihis-Salam, na yin wasiya ga yayan sa, dogaro da wannan aya da Allah ya bai wa Manzonmu umarnin bin tafarkin Ibraheem Alaihis-Salam sau-da-kafa: inda ya ce:

ثُمَّ أَوْحَيْنَا إِلَيْكَ أَنِ اتَّبِعْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ.

سورة النحل 123

Ma'ana: "kuma mun yi wahayi gareka cewa ka bi tafarkin Ibraheem...". Kuma Manzon Allah ya bi, ya yi wasiya zuwa ga yayansa a bayansa a matsayin shuwagabannin addini khalifofin sa, a ranar Ghadeer. Ga abinda Manzon Allah (s) ya fada a cikin hudubar Ghadeer:

مَعَاشِرَ النَّاسِ إِنِّي أَدْعُهُمَا إِمَامَةً وَوِرَاثَةً فِي عَقِيْدَةٍ إِلَى يَوْمِ الْقِيَامَةِ .

Ma'ana: ya ku mutane, hakika ni na bar wannan kujerar ta Annabci a matsayin Imamanci kuma gado ce a cikin diyana har zuwa ranar Al-Kiyama.

DARASI DA MISALI:

Bayan wafatin Manzon Allah (s) an yi rigima a tsakanin Sahabbai da iyalan Annabi (s)! Akan cewa wa ne ne ya cancanci ya gaji

khalifancin Annabi Muhammad (s)? Ma'ana: Da Imam Ali (a.s) da Sayyida Zahra salamullahi alaiha da Imam Hassan da Imam Hussaini da sauran mabiyansu wanda a wangan lokaci aka fi kiransu da "Shi'atu Ali" sun ce Annabi ya gaya musu cewa bayansa shugaba goma-sha-biyune, kuma daga iyalansane, na farkonsu Ali, na karshensu Muhammad Mahdi (ajtf), sai aka dinga rigima har ta kai ga an kone gidan Sayyida Zahra salamullahi alaiha, kai karshe ma dai har aka kasheta! Ita Fatima yar Manzon Allah (s).

Tabbas bayyana matsayin Annabi Muhammad (s) da lyalan sa ga Al'umma ba karamar jarabawa ba ce, musamman ma ace al'ummar Najeeriyyawa ne!... Nan jarabawar take.

Tabbas Allah Ta'ala ya yi wa wannan al'umma jarabawa mai girma a kan lamarin khalifancin Annabi, musamman malamai, domin sun kasance suna boye gaskiya bayan sun santa sarai.

Maulana Sayyid Ibraheem Zakzaky Hafizahullah muna shaidunsa har gabon Allah cewa duk abinda ya sani na matsayin iyalan Annabi (s) wanda ya ke wajibine ya bayyana manashi to bai boye ba, ya fada karara, ya bayyana mukaminsu tamkar yanda Annabi Ibraheem Alaihis-Salam ya bayyana, ya sha wahaloli dabon-daban da zagi da suka da cin-mutunci akan lamarin Ahlul-Bait alaihimussalam, dan haka kamar yanda Annabi Ibraheem ya kasance

Shugaba ga mutane...

لِلنَّاسِ إِمَامًاٌ...


Haka shima **Sayyid Ibraheem Zakzaky Hafizahullah** ya ke shugaba kuma jagonan addini na musulmi a yau.

Dukkan fadin duniya babu wani malami mai bayyana lamarin Ahlul-Bait alaihimussalam kamarsa, ya yi gadon wannan tafarki na yarda da wahala (tsauraran ayyuka) akan tafarkin Allah, sai kuma tafarki na biyar (5) da zai biyo bayan wannan InshaAllah.

WA BILLAHIT-TAUFEEQ

TAFARKI NA BIYAR (5) WANDA ANNABI IBRAHEEM YA BI KUMA
MANZON ALLAH MA YA BI HAKA SAYYID ZAKZAKY SHIMA YA BI,
SHI NE:-

**RUGUZA GUMAKA NA SHUWAGABANNI
AZZALUMAI.**



Shuwagabanni azzalumai na lokacin Annabi Ibraheem Alaihis-Salam sun kafa dokoki na bautar gumaka domin su samu damar mulkin jama'a ta wannan bautar, dan haka Annabi Ibraheem Alaihis-Salam tun yana saurayi ya je ya rusa wadannan gumaka ba tare da tsoron azzaluman da suka sassakasu dan bautar da jama'a ba, da suka zo suka ga an rusa gumaka sai suka ce:

قَالُوا مَنْ فَعَلَ هَذَا بِالْهَبَّةِ إِنَّهُ لِئَنَّ

الظَّالِمِينَ. سورة الأنبياء 59

Ma'ana: "Waye ya aikata haka ga iyayen-gijin mu? Lallai shi daga azzalumai ya ke!". inji su kafiran wannan lokacin. Ku lura da wani abu a nan, wai azzalumi ne ke cema wani azzalumi!, ba dan komi ba sai dan a canzawa al'umma tunani su koma suna kallon salihin bawa a matsayin azzalumi, shiko azzalumi a matsayin salihin bawa.

Sai wasu daga cikin mutane sukace:

قَالُوا سَمِعْنَا فَتَّى يَذْكُرُهُمْ يُقَالُ لَهُ إِبْرَاهِيمُ . سُورَةُ الْأَنْبِيَاءِ 60

Ma'ana: "Mun ji wani saurayi yana aibatasu, ana kir'an shi Ibraheem". Kun ga kenan Annabi Ibraheem Alaihis-Salam ya jima yana aibata su wadannan gumaka a cikin al'umma, sannan daga baya ya zo ya wargazasu. Aiki da wannan aya da take nuna aibatawa da ruguza gumakan azzalumai yana daga cikin tafarkin Annabi Ibraheem Alaihis-Salam wanda Manzon Allah (s) ya bi da umarnin Allah.

DARASI DA MISALI:

Miyagun dabi'un turawa da ayyukan jahiliyya da dokokin kafirci wanda suke sabanin na Allah ne sune gumakan wannan zamanin wanda al'umma ke bauta garesu ido rufe, kuma an samar da su ne dan a mulke ita dai wannan al'ummar ta yanzu, aka makantar da ita daga ganin gaskiya, kuma su ne **Sayyid Ibraheem Zakzaky Hafizahullah** tun yana saurayi ya ke aibatasu a cikin jawabansa da ayyukansa da ya ke yi ga al'umma, ya kasance yana bayyana kakkausar suka ga tsarin kafirci da turawa suka zo da shi, kun ga kenan anan ya gaji wannan aya...

سَمِعْنَا فَتَّى يَذْكُرُهُمْ يُقَالُ لَهُ إِبْرَاهِيمُ .

Sannan akwai wasu munanan fikirori da ayyukan da alumma ta wayi-gari a cikinsu dumu-dumu tana aikatasu, kamar nuna bambanci bisa asasin kabilanci, a kwana a tashi **Sayyid Ibraheem Zakzaky Hafizahullah** duk ya rusasu a kwakwalenmu, tare da kawo kyawawan dabi'u, kamar sanya hijabi a duk fadin kasarnan, nuna so da kauna a tsakanin juna, har ma ta kai muna kir'an kanmu yan'uwa. Kuma su azzalumai suna matukar anfanuwa da rarraba a tsakaninmu, dan haka ba karamar

rusasu aka yi ba ta hanyar hade kan al'ummar musulmi. Shi ya sa suke kokarin ala dole sai sun nunashi a matsayin wani abu dabab, dan kawai su wawaitar da jama'a, kamar dai yanda aka yi wa Annabi Ibraheem Alaihis-Salam, inda aka kirashi azzalumi!

قَالُوا مَنْ فَعَلَ هَذَا بِالْهَيْنَاءِ إِنَّهُ لِمِنَ الظَّالِمِينَ.

Dolene ga malami mai bin sunnar Manzon Allah (s) ya zama...

فَتَى يَذْكُرُهُمْ...

Ma'ana: "Saurayi mai aibata gumakan shuwagabanni azzalumai", koda ko hakan zai sa su wurgashi cikin wuta, kamar yanda suka yi wa Annabi Ibraheem Alaihis-Salam, sai dai in ba yana bin tafarkin da Annabawa suka bi ba ne, ya zama magajin arnan baya. Maulana Sayyid Ibraheem Zakzaky Hafizahullah shi kadaire a wannan kasa ya siffantu da wannan aya...


سَمِعْنَا فَتَى يَذْكُرُهُمْ يُقَالُ لَهُ إِبْرَاهِيمُ .

Cif-da-cif suna da aiki, sai kuma tafarki na shida (6) da zai biyo bayan wannan InshaAllah.

WA BILLAHIT-TAUFEEQ

TAFARKI NA SHIDA (6) WANDA ANNABI IBRAHEEM YA BI KUMA MANZON ALLAH MA YA BI HAKA SAYYID ZAKZAKY SHIMA YA BI, SHI NE:-

SADAUKARWA A KAN TAFARKIN ALLAH.



Siradul mustakeem wanda muke rokon Allah ya shiryar da mu a kansi a cikin suratul fatiha muna cewa:

اهدِنَا الصِّرَاطَ الْمُسْتَقِيمَ.

Yanada mataki/tafarki bakwai, kuma sadaukarwa a kan tafarkin Allah shi ne mataki na shida, wanda duk mahaifi ko da zai so ya taka wannan matakain. Allah ya sanya Annabi Ibraheem Alaihis-Salam a matsayin ma'aunin

gane tafarki madaidaici, shi yasa ma ya umarci Manzon Allah (s) da ya bi tafarkin Annabi Ibraheem Alaihis-Salam, inda ya ke cewa:

ثُمَّ أَوْحَيْنَا إِلَيْكَ أَنِ اتَّبِعْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ.

سورة النحل 123

Allah Ta'ala ya bamu labarin kissar sadaukarwar da Annabi Ibraheem Alaihis-Salam ya yi domin mu yi koyi da shi, inda ya ke ce wa:

قَالَ يَا بُنَيَّ إِنِّي أَرَىٰ فِي الْمَنَامِ أَنِّي أَذْبَحُكَ فَانظُرْ مَاذَا تَرَىٰ ۝ قَالَ يَا أَبَتِ افْعُلْ مَا تُؤْمِنُ ۝ سَتَجِدُنِي إِنْ شَاءَ اللَّهُ مِنَ الصَّابِرِينَ . سورة الصافات 102

Ma'ana: Ya da na! hakika a cikin barcina na ga ina yankaka, ka yi nazari me ka gani? sai dan ya ce: Ya babana ka aikata abinda aka umarceka InshaAllah za ka sameni cikin masu hakuri. (mafarkin Annabawa wahayine kuma umarni).

dan haka sai Annabi Ibraheem Alaihis-Salam ya sadaukar wa Allah dansa, ya yi yunkurin yankashi!, kai ya ma yankashi din, sai dai kudurar Allah ta janye yaron ta kawo rago, da ya ke Annabi Ibraheem Alaihis-Salam ya rufe idonsa ne yayin da ya ke yin yankan, shi a wurinshi ya ji wuka ta shiga, kuma yasan dansa ne ya ke yankawa, amma koda ya bude ido sai ya ga ashe ragone ya ke yankawa dansa kuma yana gefe!. sai Allah ya ce:

وَفَدَيْنَاهُ بِذِبْحٍ عَظِيمٍ . سورة الصافات 107

“mun fansheshi da abin yanka mai girma”. wannan shi ne cikakkiyar sadaukarwa. A ce danka ya taso yana kai-komo a gabanka kuma ka na matukar sonshi, amma a ce ka yankashi!.

wajibine gun dukkan musulmi ya yi koyi da Annabi Ibraheem Alaihis-Salam wurin sadaukar da dansa. Ba wai yanka yayanku za ku yi ba, a'a, za ku sadaukar da su ne su yi wa addin Allah hidima dan cigabantar da shi, saboda shi ma Annabi Isma'il Alaihis-Salam an sadaukar da shi ne dan cigabantar da addini, wato bayan ka reni danka ya taso to ka sani akwai aikin da ya kamata ka sadaukar da shi dan yayi, addinin Allah yana bukatarsa, shi kuma yaron zai yi imani kamar yanda Annabi Isma'il ya yi, sai ya ce:

اَفْعُلْ مَا تُؤْمِنُ ۝ سَتَجِدُنِي إِنْ شَاءَ اللَّهُ مِنَ الصَّابِرِينَ . سورة الصافات 102

Ma'ana: "Ya babana ka aikata abinda Allah ya umarceka (na sadaukar da ni) inshaAllah zaka sameni cikin masu hakuri". shi dan ya yarda da hukuncin Allah a kanshi, ya tashi tsaye haiqan wurin cigabantarwa da kare addinin musulunci har karshen rayuwarshi. wannan nauyine da ya hau kan dukkanin musulmi masu bin tafarki mikakke.

DARASI DA MISALI:


Idan ana maganar sadaukarwa ne a kan tafarkin Allah to da an zo kan **Sayyid Ibraheem Zakzaky Hafizahullah** a tsaya nan, domin ya gaji Annabi Ibraheem Alaihis-Salam wurin sadaukar da yayansa kaco-kaf a kan addinin Allah, kuma su yayan sun yarda su sadaukar da kansu ga addinin Allah koda hakan zai yi sanadiyyar ransu, **Abba Hafizahullah** yayansa tara ne a duniya, maza bakwai; mata biyu, a halin yanzu daga cikin maza an samu shida sun sadaukar da ransu dan tabbatar addinin Allah a wannan nahiya da ma duniya baki daya, ku gayamin, shin akwai wani abinda ya fi wannan girma a gun Allah?

Mahaifinsu ya sadaukar dasu su yi wa addini hidima, su ma sun yarda su sadaukar da kansu cike da imani a zukatansu kamar yanda Annabi Isma'il Alaihis-Salam ya yi, sadaukarwa ta gaji sadaukarwa!, uba da yayansa duk sun sadaukar, kun ga kenan anan **Sayyid Ibraheem Zakzaky Hafizahullah** ya bi wannan tafarki na Annabi Ibraheem Alaihis-Salam na sadaukarwa a kan tafarkin Allah, ya zama magajin Annabawa a aikace. tafarki na bakwai kuma na karshe zai biyo bayan wannan inshaAllah.

WA BILLAHIT-TAUFEEQ

TAFARKI NA BAKWAI (7) WANDA ANNABI IBRAHEEM YA BI,
KUMA MANZON ALLAH MA YA BI, HAKA SAYYID ZAKZAKY
SHIMA YA BI, SHI NE:-

﴿ SHI'ANTAR MAGABATA BAYIN ALLAH SALIHAN BAYI. ﴾



Mun sani cewa akwai tazara sosai a tsakanin Annabi Nuhu Alaihis-Salam da Annabi Ibraheem Alaihis-Salam, amma duk da haka a cikin suratul Sāfāt aya ta 37 Allah Ta'ala ya ce:

وَإِنَّ مِنْ شِيعَتِهِ لَإِبْرَاهِيمَ.

Ma'ana: Annabi Ibraheem Alaihis-Salam yana cikin shi'ar Annabi Nuhu Alaihis-Salam.

A cikin wannan aya zamu fahimci abinda kalimar shi'a take nufi...

Kalimar shi'a tana nufin bin tafarkin magabata salihan bayi, ko ka ce biyayya a takaice, domin shi Annabi Nuhu Alaihis-Salam salihin bawane wanda ya gabaci Annabi Ibraheem Alaihis-Salam. da-ace kalimar shi'a ta kowace fuska ba ta da kyau sam, da Allah ba zai kira baban Annabawa da ita ba.

وَإِنَّ مِنْ شِيعَتِهِ لَإِبْرَاهِيمَ.

Fadin haka zai nuna mana cewa ita wannan kalima ta shi'a ta kunshi babban al'amari a gun Allah.

Manzon Allah (s) ya ce: Misalin iyalan gidana a cikinku kamar misalin jirgin Nuhune, wanda ya haushi ya tsira.

kunga kenan iyalan Annabi sune Nuhu na wannan al'umma, wanda ya bisu ya tsira, akasin haka kuma halakace madauwamiya.

DARASI DA MISALI:

Duk abinda Allah ke nufi da Ibraheem na farko a cikin wanna aya...

وَإِنَّ مِنْ شِيعَتِهِ لِإِبْرَاهِيمَ

Ma'ana: Daga shi'ar Annabi nuhu Alaihis-Salam akwai Ibraheem, to shi ne ya ke gudana yanzu a kan Ibraheem na wannan zamani, ina nufin **Allamah Sayyid Ibraheem Zakzaky Hafizahullah**, shima yana cikin shi'ar Nuhun wannan zamani, su ne Ahlul-Bait 14 Alaihimus-Salam.

Misalin Annabi Nuhu misalin iyalan Annabi a cikin mu, misalin mabiyi ko dan shi'ar Annabi Nuhu misalin mabiyi Ahlul-Bait 14 Alaihimus-Salam ne, to waye misalin Annabi Ibraheem Alaihis-Salam da ya ke cikin shi'ar Nuhun wannan zamani a kaf malaman najeriya?

Sayyid Ibraheem Zakzaky Hafizahullah shi ne ya ke gadon aiki da wannan aya...

وَإِنَّ مِنْ شِيعَتِهِ لِإِبْرَاهِيمَ

Musani:

Wannan al'umma bamuda wadansu magabata salihan bayi da suka wuce Annabi Muhammad da iyalansa tsarkaka, dan haka shi'antarsu shi ne mataki na karshe a tafarki mikakke na Annabi Ibraheem Alaihis-Salam, duk wanda bai kasance cikin shi'ar iyalan Annabi ba to ya halaka. inji manzon Allah sallAllahu alaihi wa alihi wa sallam.

WA BILLAHIT-TAUFEEQ

TUNATARWA.

Dakai nake mai karatu, kafi kowa sanin kanka, kuma kafi kowa sanin hikimar da Allah ya baka, idan ka tsaya biyewa waswasin shedan da rudun duniya to mutuwa zata riskeka ne ba tareda ka shirya mata ba!

Babu shakka kowane dan adam Allah bai halicce shi haka kawai ba face sai dan yayi wani aiki muhimmi, koda kai da kake halitacce ne kai, da zaka kirkiri wani abu lallai ba haka kawai dan bakada aikin yi ka yi wannan abin ba, dole kanada dalilin kirkirarsa. Saboda haka wajibi ne kasan menene dalilin halittarka da Allah yayi.

Matakin farko na sanin dalilin halittar ka shi ne ka gano kanka, (kasan kai waye?) kamar yanda Imam Ali Alaihis-Salam ya ce:-

هَلْكَ امْرُؤٌ لَمْ يَعْرِفْ قَدْرَهُ. نَهْجُ الْبَلَاغَةِ

Ma'ana: Duk mutumin da bai san kimar sa ba ya halaka, a nan "kima" ana nufin kasan kanka da aikin da Allah ya dora maka, Allah ya halicce mu ne dan mu bauta masa, bautar Allah ba ta ta'allaka ga iya Sallah da Azumi bane, alal akalla ace dan Adam yana aikata ressan addini, suna da yawa amma ga goma daga cikin su.

فُرُوعُ الدِّينِ

1. Sallah
2. Azumi
3. Zakkah
4. Hajji
5. Khumusi
6. Jihadi
7. Umarni da aikata alkhairi
8. Hani da aikata mummunan aiki

9. Son Annabi Muhammad (s) da iyalansa

10. Bara'a ga makiyansu.

Dukkanin wani nau'in aikin addini ko ince bautar Allah suna cikin wadannan abubuwa guda goma, kuma imani da aikata su wajibi ne kan kowa.

to amma kuma Allah ya ce:

تَعْرِفُونِي قَبْلَ أَنْ تَغْدُونِي.

ku sanni kafin ku bauta min, kenan duk wata bauta ajeta zaka yi har sai ka san Allah!? no, ba haka bane, a cikin bautar ne zaka sanshi, sanin Allah da bautarsa a tare suke tafiya, to kai da ko kan ka baka sani ba ta yaya zaka san Allah!? Arifai na cewa "Sai ka gano Allah bai sanuwa sannan ka san shi!" haka zalika sun ce "Sanin kanka shi ne ma'anar sanin ubangijin ka". Kaga kenan dai bakada mafita illa kasan kai dinnan waye ne?

Hanya ta farko:- NEMAN ILIMIN ADDINI.

Dole ne ka fara sanin addinin ka ciki da waje, domin manzon Allah (s) ya ce:-

طَلَبُ الْعِلْمِ فَرِيضَةٌ عَلَى كُلِّ مُسْلِمٍ وَ مُسْلِمَةٍ

Neman ilimi farilla ne akan kowane musulmi da musulma,

وَقَالَ أَيْضًا: طَلَبُ الْعِلْمِ أَفْضَلُ عِنْدَ اللَّهِ مِنَ الصَّلَاةِ وَالصِّيَامِ وَالحَجَّ وَالْجَهَادِ فِي سَبِيلِ اللَّهِ عَزَّوَجَلَّ.

Kuma ya ce, neman ilimi yafi girma da muhimmanci a gurin Allah akan Sallah, da azumi, da hajji, kai harma da jihadi akan tafarkin Allah Ta'ala, kaga kenan dai kawai neman ilimi shi ne addinin gaba daya, duk abinda zaka yi ba dan ka samu tsira ne gobe kiyama ka shiga aljanna ba? to ilimi shi ne hanyar aljannar. duniya da abinda ke cikin ta duk tsinannu ne banda ambaton Allah da abinda ya dangance shi, sai kuma malami da dalibi. inji Annabi (s), kada ayi wasa da neman ilimi.

Hanya ta biyu:- NEMAN KUSANCI GA ALLAH.

Ka nemi kusanci da Allah ta hanyar zage dantse wurin neman ilimi, da yin kowace sallar farilla a kan lokacinta, da sallolin dare da azkar iri daban-daban, ka tada hankalin dare wajen rokon Allah da kai kuka a gareshi ta hanyar karanta addu'o'in A'imma da Munajati, duk abinda zaka yi a addini ka yi shi iya yanda zaka iya (babu saddu), kuma ka cika kowace ka'ida kafin kaddamarwa, ka inaganta mu'amalar ka da al'umma, kada ka bari wani ya kai karar ka ga Allah koda a zuciyarsa ne, a haka zaka tsinci kanka cikin wasu halarorin Ilahiyyah, zaka keta hijabin Nasutiyyah sannu a sannu zaka gan ka a halarar Lahutiyyar Ubangiji!. Daga nan kuma anzo final...

Idan muka dubi ni'imomin da Allah ya yi mana da bazasu kirgu ba...

وَإِنْ تَعْدُوا نِعْمَةَ اللَّهِ لَا تُحْصُوهَاۤ .

Kuma ba zamu iya biyan sa ba, zamu ga hanya dayace ta tsirashi ne amfani da wannan ni'imar a inda ya dace.

Misali: Allah ya mana ni'imar yin magana sauti ya fita har na kusa da mu yaji, lallai dole ne mu iyakance maganarmu a kan duk abinda babu Allah a cikinshi, ya zama bazaka yi magana ba face anji Allah da Annabi a bakinka, (umarni da aikata alkhairi), ka hana kanka duk wani nau'in sabo kuma ka hanar, kamar karya, cin haram da sauran su. akan kowace ni'imar Allah mu aikata dai-dai, mu bar kuskure a kan ganganci.

Sannan ka nazarci kanka ka gano baiwar da Allah ya maka, kuma kayi nazarin ta yaya zaka taimaki addinin Allah da wannan baiwar, babu jinkiri, da ka gano to ka aikata, ka fara a sannu a hankali cikin nutsuwa da cikakken ikhlasi, kuma kada ka ginawa kanka kurkukun bin ra'ayoyin mutane, domin mutane jarabawa ce ga yan'uwan su mutane!. Idan ka dage ka zamto Mujahidi na gaske, kai kanka zaka yi alfahari da kanka.

Ba zaka yi shakkun tarbon aradu akan tafarkin Allah ba, domin baka jahilci tafarkin ba, kuma baka dena abinda kake ba, a yanzu ka san kan ka, kuma ka shiryawa haduwa da Allah, to ina gaya maka daga nan kafi karfin mutuwa, daukar ranka ba dai Azara'ilu ba, Allah ne da kansa zai dauki ranka, domin na tabbata shahada ce karshenka, shi shahidi Allah ne ya ke karbar ransa, tabbas zaka samu wannan garabasa indai kana kan wannan turba ta **Sayyid Zakzaky Hafizahullah** ✡ domin shi Allah ya baiwa addinin nan kafatanin sa a wannan zamanin.

GODIYA TA TABBATA GA ALLAH UBANGIJIN TALIKAI.

Ina jaddada bai'ata ga jagoran gaskiya kuma mai shiryar da wannan al'umma, babana **Sayyid Ibraheem Zakzaky Hafizahullah**.

SADAUKARWA

Na sadaukar da ladan wannan littafi ga **Sayyida Suhaila da Sayyida Nusaiba** 'ya'yan jagorana **Sayyid Ibraheem Zakzaky Hafizahullah**.

ALLAH YA CI-GABA DA SAITAMU AKAN TAFARKI MADAIDAICI, YAYI ANFANI DA MU WURIN FARANTA RAN JAGORA SAYYID IBRAHEEM ZAKZAKY HAFIZAHULLAH.

Nusaiba Muhammad
27/zul-hajj/1445
4th/july/2024